

(4) ആർ. ടി. ഓഫീസ് നിർമ്മാണം

ശ്രീ. എൽദോസ് പി. കുന്നപ്പിള്ളിൽ: സർ, എറണാകുളം ജില്ലയിലെ ഏറ്റവും തിരക്കേറിയ ആർ.ടി. ഓഫീസുകളിൽ രണ്ടാം സ്ഥാനത്തുനിൽക്കുന്ന ഓഫീസാണ് പെരുമ്പാവൂർ ജോയിന്റ് റീജിയണൽ ട്രാൻസ്പോർട്ട് ഓഫീസ്. വളരെയേറെ തിരക്കുള്ള ഈ ഓഫീസ് പെരുമ്പാവൂർ മുനിസിപ്പാലിറ്റിയുടെ പട്ടാലിലുള്ള ഒരു വാടക കെട്ടിടത്തിലാണ് പ്രവർത്തിക്കുന്നത്. ഈ കെട്ടിടം ഇടിഞ്ഞുവീഴാറായെന്ന് അവിടത്തെ ഓഫീസർതന്നെ റിപ്പോർട്ട് ചെയ്തിട്ടുണ്ട്. ഇതു സംബന്ധിച്ച് 2018 മുതൽ ഞാൻ സഭയിൽ ഉന്നയിക്കുകയാണ്. ഇതിന്റെ പരിമിതികൾ മനസ്സിലാക്കി പുതിയൊരു കെട്ടിടം നിർമ്മിക്കുന്നതിനാവശ്യമായ സ്ഥലം ലഭ്യമാക്കേണ്ടതുണ്ട്. പെരുമ്പാവൂരിൽ പെരിയാർ വാലി ജലസേചന പദ്ധതിയുമായി ബന്ധപ്പെട്ട് ജലവിഭവ വകുപ്പിന്റെ ഉപയോഗശൂന്യമായ സ്ഥലത്തുനിന്നും ആവശ്യമായ സ്ഥലം ഗതാഗത വകുപ്പിന് ലഭ്യമാക്കുകയാണെങ്കിൽ പുതിയ കെട്ടിടം നിർമ്മിക്കാനും അവിടെ ഡ്രൈവിംഗ് ടെസ്റ്റ് യാർഡ്, റോഡ് സേഫ്റ്റി ഹാൾ, വാഹനം സൂക്ഷിക്കുന്ന യാർഡ് തുടങ്ങിയവയ്ക്കുള്ള സൗകര്യങ്ങൾ ഏർപ്പെടുത്താനും കഴിയും. ഇതുസംബന്ധിച്ച് ഗതാഗത വകുപ്പുമന്ത്രിയും ജലവിഭവ വകുപ്പുമന്ത്രിയും സംയുക്തമായി ഒരു അടിയന്തര യോഗം വിളിച്ചുകൂട്ടണം. സ്ഥലം ലഭിച്ചാൽ ഓഫീസ് മന്ദിരം നിർമ്മിക്കുന്നതിന് എം.എൽ.എ.-യുടെ ആസ്തി വികസന ഫണ്ടിൽനിന്ന് തുക നൽകാമെന്ന് ഞാൻ ഗതാഗത വകുപ്പിനെ അറിയിച്ചിട്ടുണ്ട്. പെരിയാർ വാലി പ്രോജക്ടിന്റെ ഏക്കർ കണക്കിന് കാടുപിടിച്ചുകിടക്കുന്ന സ്ഥലത്തിൽനിന്നും രണ്ട് ഏക്കർ സ്ഥലം ലഭിച്ചാൽ ഓഫീസ് നിർമ്മിക്കാൻ കഴിയും. അതിനാവശ്യമായ നടപടി അടിയന്തരമായി സ്വീകരിക്കണമെന്ന് അഭ്യർത്ഥിക്കുന്നു.

ഗതാഗത വകുപ്പുമന്ത്രി (ശ്രീ. ആന്റണി രാജു): സർ, ബഹുമാനപ്പെട്ട പെരുമ്പാവൂർ അംഗം ഉന്നയിച്ചത് പെരുമ്പാവൂർ സബ് റീജിയണൽ ട്രാൻസ്പോർട്ട് ഓഫീസിന് സ്വന്തമായി കെട്ടിടം നിർമ്മിക്കുന്നതിന് സ്ഥലം ലഭ്യമാക്കുന്നത് സംബന്ധിച്ചാണ്. എറണാകുളം ജില്ലയിലെ പെരുമ്പാവൂർ സബ് ആർ.ടി. ഓഫീസിന് സ്വന്തമായി കെട്ടിടം നിർമ്മിക്കുന്നതിനായി ജലവിഭവ വകുപ്പിന്റെ അധീനതയിലുള്ള പെരുമ്പാവൂർ പട്ടാലിലുള്ള പെരിയാർ വാലി ഇറിഗേഷൻ പ്രോജക്ടിന്റെ കൈവശമുള്ള പെരുമ്പാവൂർ വില്ലേജിൽ സർവ്വേ നമ്പർ 6-ൽപ്പെട്ട ഒരു ഏക്കർ പത്ത് സെന്റ് സ്ഥലം സംസ്ഥാന മോട്ടോർ വകുപ്പിന് കൈമാറുന്നത് സംബന്ധിച്ച് 2019-ൽ ജലവിഭവ വകുപ്പിനോട് ആവശ്യപ്പെട്ടിരുന്നു. എന്നാൽ ഇതുവരെ ജലവിഭവ വകുപ്പിൽനിന്നും അനുകൂലമായ തീരുമാനമുണ്ടായിട്ടില്ല. എം.എൽ.എ.-യുടെ അഭ്യർത്ഥനയുടെ അടിസ്ഥാനത്തിൽ സ്ഥലം കൈമാറുന്നതിനായി ജലവിഭവ വകുപ്പിനോട് വീണ്ടും ആവശ്യപ്പെടുന്നതും സ്ഥലം ലഭ്യമാകുന്ന മുറയ്ക്ക് പെരുമ്പാവൂർ ഓഫീസിന് സ്വന്തമായി കെട്ടിടം നിർമ്മിക്കുന്ന കാര്യം പരിഗണിക്കുന്നതുമാണ്.